

# മാലിന്യ സംസ്കരണം: മനോഭാവം മാറണമെന്ന് ശിൽപശാല



കൊച്ചി: മാലിന്യസംസ്കരണം കൂടുതൽ ഫലപ്രദമാകണമെങ്കിൽ ആളുകളുടെ മനോഭാവത്തിൽ മാറ്റം വരണമെന്ന് ശിൽപശാല. മാലിന്യം ഒഴിവാക്കുകയല്ല, സംസ്കരിക്കുകയാണ് വേണ്ടതെന്ന സംസ്കാര സമൂഹത്തിൽ രൂപപ്പെടണമെന്ന് ശിൽപശാലയിൽ സംസാരിച്ച കാർഷിക സർവകലാശാല എമിറ്റസ് പ്രൊഫസർ ഡോ ഡി ഗിരിജ പറഞ്ഞു.

സ്വച്ഛരാരൽ കാമ്പയിനിന്റെ ഭാഗമായി കേന്ദ്ര സമുദ്രമത്സ്യ ഗവേഷണ സ്ഥാപനമാണ് (സി.ഐ.എഫ്.ആർ.ഐ) മാലിന്യസംസ്കരണത്തെക്കുറിച്ച് പരിശീലനശിൽപശാല സംഘടിപ്പിച്ചത്.

പ്ലാസ്റ്റിക് ഉൽപ്പന്നങ്ങളുള്ള മാലിന്യങ്ങൾ അലക്ഷ്യമായി വലിച്ചെറിയുന്നത് ആളുകളുടെ മനോഭാവത്തിന്റെ പ്രശ്നമാണ്. ജൈവ-അജൈവമാലിന്യങ്ങൾ വേർതിരിക്കാൻ പോലും പലരും തയ്യാറാകുന്നില്ല. വീടുകളിലെ മാലിന്യം ഉറവിടങ്ങളിൽ തന്നെ സംസ്കരിക്കേണ്ടത് ഓരോരുത്തരുടെയും ഉത്തരവാദിത്തമാണെന്ന് തിരിച്ചറിയണം. ഇതിനായി ബോധവൽക്കരണ പരിപാടികളുൾപ്പെടെയുള്ള ശക്തമായ ഇടപെടലുകൾ ആവശ്യമാണെന്നും ഡോ ഗിരിജ പറഞ്ഞു.

നഗരങ്ങളിൽ താമസിക്കുന്നവർക്കിടയിൽ ഏറെ ആവശ്യക്കാരുള്ള, അടുക്കള മാലിന്യ സംസ്കരണത്തിനുപയോഗിക്കുന്ന കെ.എ.യു. സ്മാർട്ട് ബയോബിന്നിന്റെ പ്രവർത്തനരീതികൾ പരിശീലനപരിപാടിക്കിടെ അവർ വിശദീകരിച്ചു.

സി.ഐ.എഫ്.ആർ.ഐ ഡയറക്ടർ ഡോ എ ഗോപാലകൃഷ്ണൻ, സ്വച്ഛരാരൽ പദ്ധതിയുടെ നോഡൽ ഓഫീസർ ഡോ എൻ അശ്വതി, കെ സ്മിത, വി കെ ശോഭ എന്നിവർ പ്രസംഗിച്ചു.